


Qəhrəmanlıq salnaməsi dastan boylarında

Baş verən mühüm hadisələr bir müddət keçəndən sonra ya poetik, ya da nəsr yolu ilə ədəbiyyat nümunəsinə, kitabə çevrilir. Bunun bariz nümunəsi ötən sentyabrın 27-də başlayıb, noyabrın 10-da Zəfər qələbəsi ilə başa satan 44 günlük Vətən müharibəsidir. Zəfər qələbəsinin qüruru, sevinci, şəhidlərimizin qəhrəmanlığı, qazilərimizin döyüşkənliyi, əsgər və zabitlərimizin şücaəti, xalqımızın birliyi, həmrəyliyi yazıçılarımızın, şairlərimizin indi qələminə mövzu olub.

Bu mövzuya həsr edilmiş ən gözəl nümunələrdən biri də bu günlərdə Əməkdar jurnalist Mətanət Məmmədovanın müəllifliyi ilə Naxçıvanda, "Əcəmi" nəşriyyatında çapdan çıxmış 472 səhifəlik "Qarabağ dastanı" kitabıdır. Bundan əvvəl də bu mövzuda bir neçə toplusun müəllifi olan M.Məmmədovanın yeni kitabında ikinci Qarabağ savaşını əhatə edən 44 günlük Vətən müharibəsindən bəhs edilir. Kitabda Ali Baş Komandan İlham Əliyevin müharibə dövründə müsahibələri, görüşləri, həyata keçirdiyi tədbirlər, ölkə Prezidentinin torpaqlarımız yağdı düşməndən azad edildikcə xalqa müraciətlərinin hər birinin əsasında müəllifin yaratdığı "Qarabağ dastanı"nın boyları öz əksini tapıb.

Yeni nəşrdə 1990-cı illərin əvvəllərində erməni terrorçu dəstələri tərəfindən azərbaycanlılara qarşı törədilən faciələr, nankor ermənilərin qızıqsıdırılıb ortaya salınması ilə sərhəd bölgələrimizdə yaradılan iğtişaşlar, onların Azərbaycan torpaqlarından pay verilməsinə şirnikləndirilməsi, bütün bu hadisələrin fonunda xalqımızın Birinci Qarabağ müharibəsi dövründə öz əzəli torpaqlarını itirməsi, çoxsaylı şəhidlər verməsi gündəmə gətirilir. Həmçinin İkinci Qarabağ müharibəsində baş verən bütün hadisələr Birinci Qarabağ müharibəsi dövrü ilə müqayisə olunaraq dastanın boylarında şərh olunur. Əsası Ümummilli Lider Heydər Əliyev tərəfindən qoyulan bütöv Azərbay-



can uğrunda dövlət başçısı İlham Əliyevin uzun illər ərzində apardığı siyasətə, torpaqlarımızın işğaldan azad olunması üçün həyata keçirdiyi genişmiqyaslı, dünya səviyyəli tədbirlərə nəzər salınır, bunların fonunda beynəlxalq təşkilatların tarixi ədalətə ədalətsizliklə yanaşmaları diqqətə çatdırılır. Kitabda dövlət-xalq birliyindən, ötən 17 ildə ölkə gənclərinin mənəvi tərbiyəsindən, vətənpərvərlik ruhunda böyüməsindən, torpaqlarımızın ruh yüksəkliyi ilə erməni işğalından azad olunmasından, 44 günlük savaşın dünyanı heyrətə gətirməsindən, qardaş Türkiyənin xalqımıza dəstəyindən geniş bəhs olunur.

Qəhrəmanlıq mövzusunda yazılmış əsərdə müəllif publisistik dillə, yazıçı peşəkarlığı ilə şifahi xalq ədəbiyyatının məqsədemüvafiq folklor janrına müraciət edib. Müəllif İkinci Qarabağ müharibəsində şəhid olan 2907, itkin düşən 7 igidin adını nəzmə çəkərək bayatılarda yaşatmağa çalışıb. Azərbaycanın qədim tarixi, gəncliyə nümunə olan qəhrəmanları, əzəli torpaqları, Vətənə məhəbbət, sədaqət hissi, torpağa, yurda vurğunluq, vətənpərvərlik, kədər, bu kə-

dərin yaratdığı qürur duyğuları bayatıların leytmotivini təşkil edir.

Kitabı vərəqlədikcə aydın olur ki, 44 günlük Vətən müharibəsi nəticəsində Azərbaycan Ordusu ermənilərin özləri barədə uydurduğu "qəhrəman xalq" mifini darmadağın edib, "dənizdən-dənizə" fikrinin xam xəyal olduğunu sübutlayıb, qədim Azərbaycan torpaqlarının hissə-hissə ermənilərə bəxşiş olunan əraziləri yerinə qoyub, adı, soyadı və ünvanı dəyişdirilmiş kəndlərimizin, rayonlarımızın, bölgələrimizin kimə məxsusluğunu və əzəli adını bərpa edib.

Başda Ali Baş Komandan olmaqla əsgər və zabitlərimiz xalqımızın mənəviyyatını, ləyaqətini, şərəfini və namusunu qorudu, şərəfləndirdi. İmperiya qüvvələrinin xəyanəti nəticəsində pozulmuş dövlət sərhədlərini yerbəyer etdi. Xocalı soyqırımına bənzər qırğınlar, kütləvi qətləmlər törətmək istəyənlər, tarixi Azərbaycan torpaqlarının, cənnətməkan Qarabağın və ətraf rayonların işğalına yönəlmiş qüvvələr tamamilə məhv edildi, külə döndərildi... "Qarabağ dastanı"ndan da göründüyü kimi, Zəfər qələbəsi ilə Azərbaycan xalqının dövlətçilik tarixinə yeni reallıqlar gətirildi. Bu reallıqların yaradıcısı Azərbaycan xalqının birliyi, Müzəffər Ordumuz və Ali Baş Komandan, Prezident İlham Əliyevdir.

Rəhman SALMANLI,
"Azərbaycan"